

മികവിന്റെ കേന്ദ്രങ്ങൾ സൃഷ്ടിച്ച് സ്വയംതൊഴിൽ കണ്ടെത്തുന്നതിനാവശ്യമായ പദ്ധതികൾ നിലവിൽ എംപ്ലോയ്മെന്റ് വകുപ്പിന്റെ പരിഗണനയിലില്ല.

(സി) കോവിഡ് മഹാമാരിയുടെ പശ്ചാത്തലത്തിൽ സ്വയംസഹായ സംഘങ്ങളുടെ പ്രവർത്തനങ്ങൾ പ്രോത്സാഹിപ്പിക്കുന്നതിനും സ്വയംതൊഴിൽ പദ്ധതികൾ പരിപോഷിപ്പിക്കുന്നതിനും സ്വീകരിച്ച നടപടികൾ എന്തെല്ലാമാണെന്ന് വിശദമാക്കാമോ?

കോവിഡ് മഹാമാരിയുടെ പശ്ചാത്തലത്തിൽ ധാരാളം തൊഴിൽരഹിതർ സ്വയംതൊഴിൽ രംഗത്തേയ്ക്ക് കടന്നുവരുന്ന സാഹചര്യത്തിൽ എംപ്ലോയ്മെന്റ് വകുപ്പുമുഖേന സ്വയംതൊഴിൽ പദ്ധതികൾ നടപ്പാക്കുന്നതിന് കൂടുതൽ തുക വകയിരുത്തുന്നതിനുള്ള നടപടി സ്വീകരിച്ചിട്ടുണ്ട്. സ്വയംതൊഴിൽ ധനസഹായം ലഭിക്കുന്നതിനായി നിലവിൽ ലഭ്യമായ അപേക്ഷകൾ പരിശോധിക്കുകയും അപേക്ഷകരെ ഓൺലൈനായി കൂടിക്കാഴ്ച നടത്തി, അർഹരായവരെ കണ്ടെത്തി വായ്പാ/സബ്സിഡി അനുവദിക്കുന്നതിനുവേണ്ട തുടർനടപടികളും ത്വരിതഗതിയിൽ സ്വീകരിച്ചുവരുന്നു. ഭിന്നശേഷിക്കാർക്കായുള്ള സമഗ്ര തൊഴിൽ പുനരധിവാസ പദ്ധതിയായ 'കൈവല്യ'യുടെ കടിശ്ശികയായിട്ടുള്ള 7449 സ്വയം തൊഴിൽ വായ്പാ അപേക്ഷകൾ കേരള സംസ്ഥാന വികലാംഗ ക്ഷേമ കോർപ്പറേഷനുമായി സഹകരിച്ച് ഒറ്റത്തവണ തീർപ്പാക്കൽ പദ്ധതി മുഖേന തീർപ്പാക്കുന്നതിനായി പദ്ധതി ആവിഷ്കരിക്കുകയും പ്രവർത്തനങ്ങൾ പുരോഗമിക്കുകയും ചെയ്തുവരുന്നു.

എടരിക്കോട് ഇ.എസ്.ഐ. ആശുപത്രിയുടെ വികസനം

263(873) പ്രൊഫ. ആബിദ് ഹുസൈൻ തങ്ങൾ: താഴെക്കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) കോട്ടയ്ക്കൽ നിയോജകമണ്ഡലത്തിലെ എടരിക്കോട് ഇ.എസ്.ഐ. ആശുപത്രിയുടെ വികസനം സംബന്ധിച്ച് സ്വീകരിച്ച നടപടികൾ അറിയിക്കുമോ?

കോട്ടയ്ക്കൽ ഇ.എസ്.ഐ. ഡിസ്പെൻസറി നിലവിൽ പ്രവർത്തിച്ചുവരുന്നത് വാടക കെട്ടിടത്തിലാണ്. പ്രസ്തുത വാടക കെട്ടിടം ശോചനീയാവസ്ഥയിലായതിനാൽ മറ്റൊരു കെട്ടിടം ഡിസ്പെൻസറിക്കായി വാടകയ്ക്കെടുക്കുന്നതിനുള്ള നടപടികൾ ഇ.എസ്.ഐ. കോർപ്പറേഷനുമായി ചേർന്ന് വകുപ്പുതലത്തിൽ സ്വീകരിച്ചുവരുന്നു.

(ബി) ആശുപത്രിക്ക് സ്വന്തമായി കെട്ടിടം ലഭ്യമാക്കാൻ നടപടി സ്വീകരിച്ചിട്ടുണ്ടോ; സ്ഥലത്തിനുവേണ്ടി റവന്യൂ വകുപ്പിന് അപേക്ഷ സമർപ്പിച്ചിട്ടുണ്ടോ; വ്യക്തമാക്കുമോ?

ഇല്ല.

(സി) പ്രസ്തുത ആശുപത്രിയിൽ ജീവനക്കാരുടെ കുറവ് പരിഹരിക്കാൻ നടപടി സ്വീകരിക്കുമോ?

കോട്ടയ്ക്കൽ ഇ.എസ്.ഐ. ഡിസ്പെൻസറിയിൽ നിലവിൽ ജീവനക്കാരുടെ ഒഴിവുകൾ ഇല്ല.